



Please paste the barcoded label here

TOTAL MARKS

INTERNATIONAL SECONDARY CERTIFICATE EXAMINATION
NOVEMBER 2022

SISWATI LULWIMI LWEKWENGETA: LIPHEPHA I
SISWATI ADDITIONAL LANGUAGE: PAPER I

EXAMINATION NUMBER

--	--	--	--	--	--	--	--	--	--	--	--	--	--	--

Sikhatsi: 2½ Emahora

Emamaki: 100

TICONDZISO

1. Leliphepha linetigaba letine nemakhasi la-20.

2. Landzela ticondziso taleso naleso sigaba.

SIGABA A: SIVISISO

SIGABA B: SIFINYETO

SIGABA C: TINKONDLO

SIGABA D: TAKHI NETIMISO TEKUSETJENTISWA KWELULWIMI

3. Phendvula yonkhe imibuto ngeSiswati lesemukelekile.

4. Imibuto ayiphendvulwe kulo leliphepha lemibuto.

5. Caphela sipelingi (lupelomagama) nendlela lekwakhiwa ngayo imisho.

6. Kunelikhasi linye lelengetiwe (likhasi-20) ekugcineni kwaleliphepha. Uma uphelelwa sikhala sekubhala ungalisebentisa lelikhasi lelengetiwe. Khombisa ngalokusobala umbuto lowuphendvulako uma usebentisa lelikhasi lelengetiwe.

FOR MARKER'S USE ONLY

Question	1		2		3		4		5		Total	
	Marker	Mod.	Marker	Mod.	Marker	Mod.	Marker	Mod.	Marker	Mod.	Marker	Mod.
Mark												
Signature												
Total	30		10		10		20		30		100	

SIGABA A SIVISISO**UMBUTO 1**

1.1 Fundza letheksthi bese uphendvula imibuto lelandzelako.

ITHEKSTHI A**KANTSI BANTFU BANJE?**

Umnumzane Shabalala wendlula emhlabeni emuva kwekugula sikhatsi lesincane. Washiya emhlabeni umfelokati nebantfwana labatsatfu. Emaphahla, Sibusiso naBusisiwe kanye naMbongeni. Lamaphahla bekaneminyaka lemitsatfu ngesikhatsi Shabalala awashiya emhlabeni. Mbongeni yena bekaneminyaka leyimfica.

LaMhlanga-ke wabakhulisa bantfwabakhe awa avuka atsengisana nemahewu kanye nemagwinya etiteshini temabhasi. Njalo nje ekupheleni kwenyanga, LaMhlanga bekehla enyuka nemitfwalo atsengisa esabelweni. Nemiholweni yetalukati ngemphensheli bekangapheli.

Esontfweni bekakadze angumake wesembatfo kantsi futsi angumkhokheli. Ngenca yelukholo lwakhe lolujulile nekutinikela esontfweni, bamkhetsa waba ngumkhokheli.

LaMhlanga nebantfwabakhe bebahlala esabelweni eNhlatzaje. Indlu yabo bekukadze kungeyemkhukhu wemathayela. Ingani phela Shabalala kufa kwamtuma asengakakhi nendlu. LaMhlanga bekawunakekela umuti wakhe lowo. Libala lakakhe belihlala njalo lihlobile. Kantsi-ke bese kungumkhuba wabo bonkhe bafati kutsi nabatsanyela emabala batsanyeke netitaladi letimacondzana nemiti yabo. Labanye bebavuka ekuseni lokwa ngembulukusa batsanyeke emabala kanye netitaladi.

Lapha emhlabeni kwaba yincaba ngobe bantfu abacabangi ngekufana, futsi banjalo nje bayatikhulumela ngemilomo yabo. Kukhona labakubona kukukhutsala loko. Labanye njalo bakubona kukudlala ngesikhatsi nangemandla. Basho nekusho kutsi labobantfu labavuka ekuseni batsanyeke nemabala, suke kukhona emahlazo labawafihlako. Batsi suke basusa tinyawo tetimfene netimphaka labekadze batisebentisa ebusuku. Banjalo-ke bantfu abayi nganhlanye bangasiwo emanti.

Lapha esabelweni bantfu netakhamuti takhona bebatilimela tivandze tabo. Labanye bebatilimela imihhalo yemasimu, kuye ngekutsi loyo utfole indzawo lengakanani yekulima. Magilogilo Mazibuko bekalime umhhalo wensimu yemaklabishi nematamatisi ngentasana nje kwemuti wakhe. Magilogilo bekasayindvodza lecinile imphele, asacala nekucatsatela timvu enhloko. Bekahlala njalo agcoke i-avaloni lemnyama kanye nemabhudze labovu labheke etulu shangatsi afunga bakhwekati. Lena avaloni yakhe beyinesichibi lesikhulu sakhakhi etibunu, nemadvolweni ichitjelwe.

Umuti wakhe bewumkhulu imphele ngobe bekanesitsembu, LaMtsimunya naLaNgodvovi. Kodvwa bekete bantfwana. Magilogilo bekangasebenti kodvwa atiphilisa ngalesivandze sakhe. Sivandze sakhe besisihle sichitsa sikhatsi. Emaklabishi bekaluhlata klabu, nematamatisi angaka tigumgumu abovu tju. Bonkhe bantfu bebangawuvali umlomo ngesivandze saMagilogilo. Umbuto lomkhulu kubantfu bowusekutseni: Magilogilo ngabe usilima ngani lesivandze lesikhulu kangaka.

Kwatsi-ke ngalelinye lilanga LaMhlanga watfuma Mbongeni esitolo. Wahamba Mbongeni wabuya nasekuhlwile. Wefika watjela unina kutsi undlule ngakaMagilogilo weva Magilogilo atsetsa atsi: "Nine anisafuni kusebenta, nifuna nje kudla kube kuphela." Amtsetsise unina atsi kantsi bekamtfume loko yini.

Ngalelinye lilanga entsambama nje, kungene boSibusiso naBusisiwe bagijima batsi batsite bayadlala ngentasi kwakaMagilogilo kwafika babe wabo watsi ucela kudla. Kwammangalisa loko LaMhlanga, watsatsa luswati wabashaya watsi bayahhema. Empheleni bekukanyenti alive lihinyana laloko. Njengemuntfu lolikholwa kwamphatsa kabi loko. Njalo nje boSibusiso naBusisiwe nabake badlala babuya sekuhlwile, bebaye bamtjele unina kutsi bambonile uyise. Kwamphatsa kabi loko LaMhlanga wadzimate wondza. Yebo bekafanele kukhatsateka LaMhlanga ngobe umyeni wakhe besekuphele umnyaka nesigamu ashona, wangcwatjwa. Neliliba lakhe lisekhona lisenjalo nanyalo.

[Tikhatsi Letimatima ... 46–47]

1.1.1 Ngabe Sibusiso naBusisiwe bebashiyana ngeminyaka lemingaki?

(1)

1.1.2 Chaza lesaga "abayi ngenhlanye bangasiwo emanti".

(2)

1.1.3 Mbongeni bekaneminyaka lemingaki lesikhatsi uyise abashiya? Bhala lomnyaka ngenombolo.

(1)

1.1.4 Ngekubona kwakho LaMhlanga bekanebantwana labangaki bema-ntfombatane?

(1)

1.1.5 Ngabe lesaga lesitsi "intsandzane lenhle ngumakhotfwa ngunina" besibafanela kanganani bantwana baLaMhlanga?

(2)

1.1.6 Bhala lobesekungumkhuba webafati baseNhlazatje.

(1)

1.1.7 Nguwuphi umsebenti wekutiphilisa bewentiwa bantfu balenzawo?

(2)

1.1.8 Ngekwakho kubona yini leyenta bantfu batsi boLaMhlanga batsanyela tinyawo tetimfene netimphaka tabo?

(2)

1.1.9 Uma ufundza lethekesthi, LaMhlanga besinjani similo sakhe?

(2)

1.1.10 Yini lekhombisa kutsi LaMhlanga bekakhutsele? Nika KUBILI.

(2)

1.1.11 Yini lobekwentiwa nguLaMhlanga kute bamtsandze enkonzweni?

(2)

1.1.12 Kusho kutsini kutsi bantfu bebangawuvali umlomo ngesivandze?

(2)
[20]

1.2 Fundza lesibonwa bese uphendvula imibuto lelandzelako.**ITHEKSTHI B SIBONWA**

1.2.1 Loku lokwenteka lapha kulesibonwa ucabanga kutsi kubangelwa yini? Bhala KUBILI.

(2)

1.2.2 Ngekubona kwakho bantfu labaphila imphilo lenjena kufanele basitwe ngayiphi indlela kute baphile imphilo leyamukelekile emphakatsini?

(2)

1.2.3 Uma lobabe angabanjwa angabukana naliphi licala enkantolo?

(2)
[6]

1.3 Fundza le-athikili bese uphendvula imibuto lelandzelako.

ITHEKSTHI C I-ATHIKILI

Imphilo yagucuka kubahlali bakulelive lapho baphoceleleka kutsi bangaphumi etindlini. Kwaba matima kujwayela indlela yekuphila lensha. Loko kwenta bantfu basebentele emakhaya basebentisa i-inthanethi, labanye bachuba tifundvo tabo labanye bebabuya batsenga ngayo tintfo letehlukene lokufaka ekhatsi kudla, timphahla, ifenisha kanye nemculo.

Lamanye emakhaya agucuka tindzawo tekutivocavoca, indzawo yekusebentela, yekufundza neyekutijabulisa. Lucwaningo lelentiwe inkhamphani i-McKinsey & Company ngaLweti 2020, ivete kutsi bangu-79% bantfu labasha labacale kutsenga nge-inthanethi ngaleso sikhatsi futsi batimisele kuchubeka batsenga ngalendlela. Ngalesikhatsi bantfu baphocelelekile kutsi bahlale emakhaya abo bebabukela emafilimu basemakhaya. Noma imitsetfo seyicekisiwe kodvwa sekunalenye inkinga yekutsi tintfo setimba ecolo. Loko kwenta bantfu kutsi bachubeke batsenge nge-inthanethi.

[Phili Mjoli: Julayi 20, 2022]

1.3.1 Ngutiphi tintfo bantfu bebatenta emakhaya ngalesikhatsi bangavunyelwa kuphuma etindlini? Bhala TIMBILI.

(2)

1.3.2 Ngekubona kwakho ngubuphi buhle bekutsenga nge-inthanethi? Bhala KUBILI.

(2)

[4]

30 emamaki

SIGABA B SIFINYETO**UMBUTO 2**

Fundza lethekesthi lelandzelako bese uyayifinyeta **ngemagama akho langengci kula-70 ubhekise kubuhle bekutsi labasikati baye emsebentini.**

TICONDZISO TEKUFINYETA**CAPHELA**

1. Sifinyeto sakho asibe ngendlela **yemaphuzu lasihlanu.**
2. Veta emaphuzu lasihlanu laveta loko **lokuhle kwekutsi labasikati baye emsebentini kulethekesthi.**
3. Caphela kutsi lulwimi lwakho lungabi nemaphutsa kute ungalahlekelwa ngemamaki elulwimi.
4. Sebentisa timphawu tekubhala nekufundza.
5. Bhala linani lemagama lowasebentisile ekugcineni kwesifinyeto sakho.

ITHEKSTHI D**Buhle nebubi bekutsi labasikati bangahlali ekhaya kepha baye emsebentini**

Umntfu lomsikati uyimbali lenhle lechakatile. Uchakata ebusheni nasekukhuleni kwakhe, achakate ngetento takhe letinhle. Labasikati bangumgogodla welikhaya, bayalibamba, balisimamise noma babe angasekho. Hha! Banjalo nje bayayengeka, batsatseka lula ngako-ke kunebuhle nebubi bekutsi labasikati bangahlali ekhaya kepha baye emsebentini.

Kute batewukhona kwenta tonkhe tintfo letenetisa tinhlitiyo tabo ngaleso sikhatsi kuhle kutsi labasikati baye emsebentini nabahleti ekhaya batawugcina babanga tinkhulumo. Emadvodza nakungiwo odvwa lasebentako agcine adlala ngabo labasikati nabahleti emakhaya. Babona labanye labasebentako embili ngako-ke kuhle kutsi basebente labasikati kute bangatewukhotsamela emadvodza simo nasingavumi, kumele basebente kute batewukhona kutimela noma emadvodza angasekho bondle baphindze bakhulise bantfwana babo. Kute kutewuncipha kucabana emimangweni kumele labasikati baye emsebentini ngobe bese bavukela etimakethe nakubomakhelwane bayewuhleba labanye bantfu, baze bashiye bangakendluli nalapho balala khona. Labasikati bakhutsele ngako-ke kuhle kutsi baye emsebentini batewubuya bakhutsele bangene emakabo balale.

Bantfwana bagcine benta imikhuba ngobe bete sikhatsi sekutsi bahlale phansi nabonina bakhokhelane ngemphilo. Ingani phela babuya bakhutsele ngaso sonkhe sikhatsi, balale. Laba labasikati labahlala ekhaya bona bayakhona kubonisa bantfwana babo babakhokhele ngemphilo. Imvamisa kubangibo labantfwana labaphumelelako ngobe basuke sehati ngemphilo ngobe bonina bangasebenti.

Imphilo ngaphandle kwemali ilite lelite ngobe kwandza kungevani emimangweni, kungatiphatsi kahle nebantfwana labagcina bete likusasa lelihle. Ngako-ke kuhle kutsi labasikati baye emsebentini kute bangatewuncenga emadvodza bakhone kutimela.

[Luju Lwelulwimi LweSiswati ... 112–113]

SIGABA C TINKONDLO**UMBUTO 3 INKONDLO LENGAKAFUNDVWA EKLASINI**

CAPHELA: Kuphocelelekile kutsi wonkhe lohlolwako awuphendvule lombuto.

Fundza lenkondlo bese uphendvula imibuto lelandzelako.

UMTHANDAZO WEMBONGOLO

- 1 Sengikhulile lomuhla
- 2 Ngibe ngacala kadzeni kusebenta.
- 3 Sengimdzala lomuhla,
- 4 Nemandl'ami asayaphela.

- 5 Bekumnadzi kimi ngikusebentela,
- 6 Kumnandzi kimi kulima ngikulimela;
- 7 Kusemnandzi kimi kubona tincwaba;
- 8 Lengititfwale ngisenaw' emandla.

- 9 Bekungangikwatisi kushaywa
- 10 Ngesiswebhu, ngoba ngona,
- 11 Bekungasho lutfo kuboshelwa
- 12 Kute kube yimini ngisebenta;
- 13 Kukusebentela ngenhlitiyo lemhlophe,
- 14 Kodvwa lamuhl' emandla sengite.

- 15 Noma bengizama ngikhombisa lutsandvo,
- 16 Noma bengivuka kumakhat' ekuseni
- 17 Ngilalele teluleko takho,
- 18 Kodvwa kuwe akubonakali
- 19 Kutsi sengilingenwe kuphumula.

- 20 **Ngibabonile** bangani bami bangakulaleli,
- 21 **Ngibabonile** boNkhomo bangakusebenteli,
- 22 Ngibavile futsi bakuhleba bakuhleba,
- 23 Bate bakulimat ngalelinye lilanga-
- 24 Kodvwa bon' abakuboni lokubonwa ngimi
- 25 Kungati nobe uyabesaba Yini?

- 26 Babe lomkhulu loseamazulwini,
- 27 Ngivele phela lomuhla nami;
- 28 Kunini nje ngikulomuntfu?
- 29 Kunini ngimsebentela lomuntfu?

[Kuyawusala tibongo, likhasi 228–229]

3.1 Bhala bunkondlo lobakhiwa ngumugca we-1 na 2.

(1)

3.2 Bunkondlo buni lobakhiwa ngulamagama lacindzetelwe emgceni we-20 na 21?

(1)

3.3 Hlobo luni lwenkondlo lolu?

(1)

3.4 Bhala incikitsi yalenkondlo.

(1)

3.5 Luphawu lolutfolakala emgceni we-10 ulisebentiselani sonkondlo?

(2)

3.6 Bhala umoya lotfolakala lapha kulenkondlo.

(2)

3.7 Ngekubona kwakho ngubani lona lakhuluma ngaye sonkondlo emgceni we- 26?

(2)
[10]

UMBUTO 4 TINKONDLO LETIFUNDVWE EKLASINI**EMAKHANGALA – C. TSABEDZE (UMHLELI)**

Lombuto unemibuto lemibili, (4.1 na 4.2) khetsa munye uphendvule ngawo.

4.1 Fundza lenkondlo bese uphendvula imibuto lelandzelako.

MNTFWANAMI NGITSI CAPHELISISA – P. I. S. Mhlanga

- 1 Bukhatikhathi balomhlaba buyinhlulo
- 2 Leyehlula Devasi neNkhosi Solomoni
- 3 Sebangene shice kubo kwabat' umehluko,
- 4 Babalelwa ekubeni boMoni,

- 5 Ngako-ke mntfwanami ngitsi Caphelisisa.
- 6 Yecwaya umshuco webangani
- 7 Utakuphetsisela ebubini.
- 8 Tikhetsese lesicotfo singani
- 9 Lesingeke sikuhlutsele ebubini,
- 10 Ngobe talomuhla tingani tinelufu
- 11 Lolusibhaha kunempheme welufu
- 12 Ngako-ke mntfwanami ngitsi Caphelisisa,

- 13 Kwalomhlaba konkhe kuyakhanga
- 14 Njengesibane lesivutsako,
- 15 Lesidvonsa tiphaphi tebusuku ngekutikhanga,
- 16 Tibhubhutele ngenshisekelo levutsako,
- 17 Tilotse tibhubhe kabuhlungu
- 18 Kungasasiti nekutivela buhlungu.
- 19 Ngako-ke mntfwanami ngitsi Caphelisisa.

- 20 Tsatsa teluleko tami,
- 21 Mine lesengingumnkantjubovu,
- 22 Ngobe wena uyawukuba ngewami,
- 23 Nobe sekumnyama kubovu,
- 24 Mntfwanami ngitsi Caphelisisa.

- 25 Nawuhlushwa yindlebe, kwakho,
- 26 Utangikhanuka ngingasekho,
- 27 Sewumatima umtfwalo wakho,
- 28 Tingani nebangani sebangekho,
- 29 Sewutenwaya utilila utisola,
- 30 Mine-ke ungabongisola
- 31 Ngisho selikuyingile,
- 32 Ngako-ke mntfwanami ngitsi Caphelisisa.

4.1.1 Ngekubona kwakho tintfo letinjani letibukhatikhati?

(1)

4.1.2 Bunkondlo buni lobakhiwa ngulamagama lacindzetelwe ekucaleni kwemigca ye-16 ne-17?

(1)

4.1.3 Sonkondlo uphumelele kusebentisa imphindvwa kulenkondlo. Bhala umugca loyimphindvwa kulenkondlo.

(1)

4.1.4 Khipha umugca lonesifaniso lotfolakala kulenkondlo uwubhale phasi.

(1)

4.1.5 Usho kutsini sonkondlo emgceni we-25? Chaza kuvakale.

(2)

4.1.6 Endzimeni yesitsatfu, bhala emagama lanalobunkondlo lobulandzelako:

(a) Luchumano lolwecako.

(b) Luchumano lolucondzile.

(2)

4.1.7 Bhala ngalokuphelele luhlobo lwebunkondlo, lobakhiwa nguletinhlavu leticindzetelwe endzimeni yekugcina.

(2)

- 4.1.8 Uphumelele kanganani sonkondlo kubhala inkondlo lenephethini lehlelekile ngekwemagama aleyo naleyo ndzima? Chaza.

(2)

- 4.1.9 Fakazela sonkondlo nobe umphikise ngaloko lakusho emgceni we-10, ubhekise emphilweni yalomuhla.

(2)

- 4.1.10 Usho kutsini sonkondlo emgceni we-29 na 30? Chaza ngakuvakalako.

(2)

- 4.1.11 Bhala tintfo LETIMBILI lokufanele uticaphele nawukhetsa singani.

(2)

- 4.1.12 Bhala tingoti LETIMBILI bantfu labatsandza bukhatikhati labangabukana nato kuletikhatsi talomuhla.

(2)
[20]

NOBE

4.2 Fundza lenkondlo bese uphendvula imibuto lelandzelako:

ASIKHULUME NDVODZA – M. S. Magagu

- 1 Lake labusa live ndvodza ngivumele,
- 2 Kusadliwa ngaloludzala sidla kusale,
- 3 Kwakusifanele singemadvodza kutsatsa,
- 4 Bafati ngekutsandza: bantfwana singabali
- 5 Lamuhla live lifile ndvodza kutsiwani?
- 6 Sikheketela nesimodeni nome singasatsandzi,
- 7 Singemadvodza sidlel' emgobeni siyatitila,
- 8 Tidzingeke telikhaya tita titile.

- 9 Ngivumele ndvodza basho bacinisile
- 10 Nawuyindvodza uguga sewuvile,
- 11 Ungakate utibone tihushuk' endvodzeni,
- 12 Tinyembeti temfati, tendvodza tiyashwacisa.

- 13 Vuma ndvodza tikhatsi tijikile,
- 14 Ligcabho lendvodza bafati nebantfwana
- 15 Akusenjalo lamuhla yinhlopheko,
- 16 Sewubeva basho kujabula longatalanga.

- 17 Ngitjele-ke ntsangayetfu sentanjani?
- 18 Injobo nakalok' itfungelw' ebandla,
- 19 Temndeni tindzaba tisematseni lamuhla,
- 20 Tingasatekw' etindlini tisemoyen' imbala.

- 21 Nakhon' ingenil' esibayeni yayati;
- 22 Kungen' ingangeneli kuhlaba
- 23 Yayiphefumulel' emvalwen' ingayi ngeliphango
- 24 Kungaphela sibaya ngekuhlaba icakatise.

- 25 Angitsi kunjalo ndvodza kasikhulume,
- 26 Lamuhla luta lutile sibhonc' emadlebe,
- 27 **Kube** kuya kumfati kube kushiy' umntfwana,
- 28 **Kube** nguSiphosiso lolets' inhlopheko.

- 29 Hhayi khona ndvodza kasibonisane,
- 30 Labatiko batsi kutala lotsandzako,
- 31 Lotsandzak' ativ' emandla kucedza
- 32 Tindzingeke telikhaya letingapheli.

4.2.1 Kusho kutsini kutsi "injobo itfungelwa ebandla"?

4.2.2 Sinongo sini lesicuketfwe ngulomugca lolandzelako: "**live lifile ndvodza**"?

(1)

4.2.3 Usho kutsini sonkondlo nakatsi "Temndeni tindzaba tisematseni lamuhla"?

(1)

4.2.4 Tinyenti tindlela letikhona kulesikhatsi umuntfu langatisebentisa kuvikela kukhulelwa lokungakahlelelwa. Nika yinye.

(1)

4.2.5 Bunkondlo buni lobutfolakala emagameni lacindzetelwe emigceni we-27 na 28? Chaza.

(2)

4.2.6 Bhala bunkondlo lobutfolakala emgceni we-12. Chaza.

(2)

4.2.7 Ngabe kuba nebantfwana kuseligcabho lendvodza kuletikhatsi lesiphila kuto? Vuma noma uphikise lombono. Sekela imphendvulo yakho.

(2)

4.2.8 Kuliciniso noma kungumbono kutsi kulamalanga kutala lotsandzako? Sekela imphendvulo yakho.

(2)

4.2.9 Shano bubi LOBUBILI bekutsatsa sitsembu kuletikhatsi lesiphila kuto.

(2)

4.2.10 Ngekusho kwalenkondlo wena ubona kutsi ngutiphi tintfo letimbili letisisekelo letisimamisa likhaya?

(2)

4.2.11 Ngembono wakho ngabe kufanele kube yindvodza kuphela yini lebuka tidzingo telikhaya? Sekela imphendvulo yakho.

(2)

4.2.12 Ngusiphi sifundvo lesitfolwa madvodza kulenkondlo?

(2)

[20]

30 emamaki

SIGABA D TAKHI NETIMISO TEKUSETJENTISWA KWELULWIMI**UMBUTO 5**

5.1 Fundza lethekesthi bese uphendvula imibuto lelandzelako:

ITHEKSTHI D

Phela lemphuphu itawukhuntsa yonakale. Akufuneki vele kutsi imphuphu ingenwe ngemanti. Wacabanga kutsi nakatfolo titini letine nome ematje ayibeke etikwawo kungaba ncono bese utfolo ipulasitiki uyayembesa. Pho leto tintfo utatitfolo kuphi lapha eceleni kwemgwaco ahambe ayewufuna ematje nepulasitiki. Utsite asacabanga ngaloko, kwachamuka iveni lemhlophe le entasi. Wangena masinyane emgwacweni wakhipha sigcoko sakhe wasigoca sabayinkhashana wasiphatsa ngesandla wabhengutisa sandla wayimisa. Ngesikhatsi ita leveni sewushone phasi utjekisele inhloko eceleni upapata netandla umuntfu lomdzala.

Itsite naseyidvutane, abone kutsi kantsi leveni ishayelwa ngumlumbi logcoke emakhakhi. Bekusicucumadzevu semlumbi sisho ngemikhono lephuphuma boya lobubovu. Ayizange ime leveni yashaya yebula yamedlula kodvwa yatsi naseyilapha bucadlwana yabopha yema. Wayibona ikhanyisa emalambu lamhlophe lokusho kutsi seyishaya nyovana ibuyela emuva. Kulapho ambona khona Mkhaliphi lomlumbi kutsi kantsi nguPhakazela, lovamise kufika le esabelweni eBatsakatsini atsengisa lubisi ngeveni. Bayalutsandza bantfu lubisi lolutsengiswa ngulomlumbi ngobe batsi lumnandzi futsi akalufaki emanti yena. Phela bantfu labanyenti labatsengisa lubisi bavamise kulwandzisa ngekulutsela emanti. "Yebo basi ngiya eBatsakatsini mnumzane," kusho Mkhaliphi asagoce tandla atjekisele eceleni intsamo waphindze watsi kugobeka kancane.

[Kutawusho Tikhatsi ... 74–75]

5.1.1 Shano kutsi titfo tenkhulumo leticindzetelwe kulemisho lelandzelako tiluhlobo luni.

(a) Upapata netandla umuntfu **lomdzala**.

(1)

(b) Wangena masinyane emgwacweni wakhipha **sigcoko**.

(1)

(c) Yebo basi ngiya **eBatsakatsini** mnumzane.

(1)

5.1.2 Shano tindlela tesento letikulemisho lelandzelako.

- (a) Mkhaliphi asagoce tandla atjekisele eceleni intsamo waphindze watsi kugobeka kancane.

(1)

- (b) Labatsengisa lubisi bavamise kulwandzisa ngekulutsela emanti.

(1)

5.1.3 Bhala mcondvophika waleligama lelicindzetelwe kulomusho longentasi.

Kwachamuka iveni **lemhlophe** le entasi.

(1)

5.1.4 Bhala sifinyeto saleligama lelicindzetelwe kulomusho longentasi, bese wakha ngalo umusho lowehlukile kulona.

Yebo basi ngiya eBatsakatsini **mnumzane**.

(2)

5.1.5 Khipha libitomfakela lelitfolakala kuletheksthi wakhe ngalo umusho lowehlukile kulona lokuletheksthi.

(2)

5.1.6 Cala lomusho lolandzelako ngekutsi "Cha".

Phela bantfu labanyenti labatsengisa lubisi bavamise kulwandzisa ngekulutsela emanti.

(2)

5.1.7 Bhala sinciphiso saleligama "Imphuphu".

(2)

- 5.1.8 Khipha sabito selucobo kuletheksthi utakhele wakho umusho lowehlukile kulona lokuletheksthi.

(2)

- 5.1.9 Sebentisa lesiphawulo **lomdzala** emshweni wakho ungafani nalona lokuletheksthi.

(2)

- 5.1.10 Bhala lomusho ngesikhatsi lesitako. Buka emagama lacindzetelwe.

Mkhaliphi **asagoce** tandla **atjekisele** eceleni intsamo.

(2)
[20]

- 5.2 5.2.1 Bhala lomusho lolandzelako ukhombe bunyenti.

Wangena masinyane emgwacweni wakhipha sigcoko.

(2)

- 5.2.2 Akha imisho lecuketse letitfo tenkhulumo letilandzelako:

(a) Sibaluli.

(2)

(b) Libitomfakela.

(2)

5.2.3 Akha imisho lecuketse loluhlobo lolulandzelako lwetinkhulumo:

(a) Letsatsa luhlangotsi.

(2)

(b) Lehhungako.

(2)
[10]

30 emamaki

Samba: 100 emamaki

**KHOMBISA NGALOKUSOBALA UMBUTO LOWUPHENDVULAKO UMA USEBENTISA
LELIKHASI LELENGETIWE KUTE WONKHE UMSEBENTI WAKHO UMAKWE.**

[illegible]